

(സി) കഴിഞ്ഞ സാമ്പത്തിക വർഷം കേന്ദ്ര വരുമാനത്തിലും നഷ്ടം സംഭവിച്ചതിനാൽ സംസ്ഥാന ജി.എസ്.ടി.-യിൽ വന്ന ഇടിവ് എപ്രകാരം പരിഹരിച്ചുവെന്നറിയിക്കാമോ?

കോവിഡ്-19 മഹാമാരിയുടെ പശ്ചാത്തലത്തിൽ 2020-21 സാമ്പത്തിക വർഷത്തിൽ ജി.എസ്.ടി.പി.-യുടെ 3 ശതമാനം വായ്പാപരിധിക്ക് പുറമെ 2 ശതമാനം അധിക വായ്പയെടുക്കാൻ (ഏകദേശം 18,087 കോടി രൂപ) ചില പരിഷ്കാരങ്ങൾ നടപ്പിലാക്കണമെന്ന നിബന്ധനകളോടെ കേന്ദ്ര സർക്കാർ സംസ്ഥാനത്തിന് അനുമതി നൽകിയിരുന്നു. ഇപ്രകാരം അനുവദിച്ച അധിക വായ്പയും അനാവശ്യ ചെലവുകൾ നിയന്ത്രിച്ചുമാണ് സർക്കാർ കഴിഞ്ഞ സാമ്പത്തിക വർഷം ധനസ്ഥിതി പരിപാലിച്ചത്.

### ബിൽ ഡിസ്കൗണ്ടിംഗ് സിസ്റ്റം

70(339) ശ്രീ. ഷാഫി പറമ്പിൽ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) പൊതുമരാമത്ത് വകുപ്പ്, ജലവിഭവ വകുപ്പ് എന്നിവിടങ്ങളിൽ കരാറുകാർക്കായി നടപ്പിലാക്കിയ ബിൽ ഡിസ്കൗണ്ടിംഗ് സിസ്റ്റം തദ്ദേശഭരണ സ്ഥാപനങ്ങളിലുൾപ്പെടെ എല്ലാ വകുപ്പുകളിലെയും കരാറുകാർക്ക് മുൻ സർക്കാരിന്റെ കാലത്ത് ബാധകമാക്കിയിരുന്നോ?

ബിൽ ഡിസ്കൗണ്ടിംഗ് സംവിധാനം തദ്ദേശഭരണ സ്ഥാപനങ്ങളിലുൾപ്പെടെ എല്ലാ വകുപ്പുകളിലെയും കരാറുകാർക്ക് മുൻ സർക്കാരിന്റെ കാലത്ത് ബാധകമാക്കിയിരുന്നു.

(ബി) മുൻ സർക്കാർ അഭിമുഖീകരിച്ച കടുത്ത സാമ്പത്തിക പ്രതിസന്ധിയുടെ അടിസ്ഥാനത്തിലാണോ ഇത്തരമൊരു തീരുമാനം എടുത്തത് എന്ന് വ്യക്തമാക്കാമോ?

കരാറുകാരുടെ ബില്ലുകൾക്ക് കൃത്യമായ സമയക്രമം നിശ്ചയിച്ച് തീർപ്പാക്കുന്നതിനുവേണ്ടിയാണ് ബിൽ ഡിസ്കൗണ്ടിംഗ് സംവിധാനം എല്ലാ വകുപ്പുകളിലേയ്ക്കും വ്യാപിപ്പിച്ചത്.

(സി) നിലവിൽ എത്ര കോടി രൂപയുടെ കുടിശ്ശിക പൊതുമരാമത്ത് വകുപ്പ്, ജലവിഭവ വകുപ്പ്, തദ്ദേശഭരണ സ്ഥാപനങ്ങൾ എന്നിവിടങ്ങളിലെ കരാറുകാർക്ക് നൽകുവാനുണ്ട്, പ്രസ്തുത കുടിശ്ശിക എന്നത്തേയ്ക്ക് കൊടുത്തു തീർക്കുവാനാണ് ഉദ്ദേശിക്കുന്നത്, അറിയിക്കാമോ?

കരാറുകാർക്ക് നൽകുവാനുള്ള കുടിശ്ശിക തുക ചുവടെ പറയും പ്രകാരമാണ്. പൊതുമരാമത്ത് - 1046 കോടി രൂപ,

ജലവിഭവം - 206 കോടി രൂപ

പൊതുമരാമത്ത്, ജലവിഭവ വകുപ്പുകളിൽ കേന്ദ്രീകൃത സീനിയോറിറ്റി സംവിധാനത്തിലൂടെയാണ് കരാറുകാർക്ക് തുക നൽകിവരുന്നത്. ഇതുപ്രകാരം 17-6-2021, 22-7-2021, 16-8-2021, 23-9-2021 എന്നീ തീയതികളിലും തുടർന്ന് വരുന്ന മാസങ്ങളിലെ നിശ്ചയിക്കപ്പെട്ട തീയതികളിലുമായി മേൽ തുക നൽകുന്നതാണ്. തദ്ദേശഭരണ സ്ഥാപനങ്ങളിലെ ബില്ലുകൾക്ക് നിലവിൽ നിയന്ത്രണങ്ങൾ ഇല്ല. ബില്ലുകൾ സമർപ്പിക്കുന്ന മുറയ്ക്ക് മാറി നൽകിവരുന്നു.

#### **കിഫ്ബി മുഖേനയുള്ള വയനാട്ടിലെ വികസന പദ്ധതികൾ**

71(340) ശ്രീ. ടി. സിദ്ദിഖ്: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കിഫ്ബി മുഖേന വയനാട് ജില്ലയിൽ നടപ്പിലാക്കിവരുന്ന വികസന പദ്ധതികൾ ഏതെല്ലാമാണെന്ന് വ്യക്തമാക്കാമോ;

(ബി) വയനാട് പാക്കേജിൽ ഉൾപ്പെടുത്തി കിഫ്ബി മുഖേന വയനാട് ജില്ലയിൽ എന്തെങ്കിലും വികസന പദ്ധതികൾ നടപ്പിലാക്കാൻ ഉദ്ദേശിക്കുന്നുണ്ടോ; വിശദാംശങ്ങൾ നൽകാമോ?

(എ&ബി) വയനാട് ജില്ലയിൽ, വയനാട് പാക്കേജിൽ ഉൾപ്പെടുത്തി കിഫ്ബിയിൽനിന്നും ധനാനുമതി നൽകിയ പദ്ധതികളുടെ നിലവിലെ സ്ഥിതിയുൾപ്പെടെയുള്ള വിവരം അനുബന്ധമായി ചേർക്കുന്നു.\*

#### **പട്ടാമ്പി മണ്ഡലത്തിൽ അനുവദിച്ചിട്ടുള്ള കിഫ്ബി പദ്ധതികൾ**

72(341) ശ്രീ. മുഹമ്മദ് മുഹസിൻ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) പട്ടാമ്പി മണ്ഡലത്തിൽ അനുവദിച്ചിട്ടുള്ള കിഫ്ബി പദ്ധതികളുടെ നിലവിലെ സ്റ്റാറ്റസ് വ്യക്തമാക്കാമോ?

കിഫ്ബിയിൽ ഉൾപ്പെടുത്തി പട്ടാമ്പി നിയോജകമണ്ഡലത്തിൽനിന്നും ധനാനുമതി നൽകിയ പദ്ധതികളുടെ നിലവിലെ സ്ഥിതിയുൾപ്പെടെയുള്ള വിവരം അനുബന്ധമായി ചേർക്കുന്നു.\*

(ബി) പ്രസ്തുത പദ്ധതികൾ നടപ്പിലാക്കുന്നതിന് സാങ്കേതിക തടസ്സങ്ങൾ എന്തെങ്കിലുമുണ്ടെങ്കിൽ ആയത് വ്യക്തമാക്കാമോ?

കിഫ്ബി ധനാനുമതി നൽകിയ പദ്ധതികളുടെ പ്രവൃത്തികൾ വിവിധ ഘട്ടങ്ങളിലായി പുരോഗമിക്കുന്നു എന്ന വിവരമാണ് പദ്ധതി നിർവ്വഹണ ഏജൻസികൾ അറിയിച്ചിട്ടുള്ളത്. സാങ്കേതിക തടസ്സങ്ങളൊന്നും നിലവിൽ റിപ്പോർട്ട് ചെയ്തിട്ടില്ല.

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.